

తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

40వ
భాగము

తెలంగాణలో
మరో తిరుపతిగ
తన 'హరినామక్షేత్రము'ను
ఏర్పాటు చేయుటకై
తిరుమల శ్రీవేంకటేశ్వరుని
లీలల ధారావాహికం
- గోవింద దాసు
(పుల్లగూర్ల సాయిరెడ్డి)





తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

40వ భాగము

తెలంగాణలో మరో తిరుపతిగ తన
'హరినామ క్షేత్రము'ను ఏర్పాటు
చేయుటకై తిరుమల

శ్రీ వేంకటేశ్వరుని లీలల ధారావాహికం

శ్రీ వేంకటేశ్వర పాదసేవకుడు

— గోవింద దాసు (పుల్లగూర్ల సాయిరెడ్డి)

దిశా నిర్దేశం : సిద్ధిపేటకు 7 కి.మీ. దూరములో ఉన్న చిన్నగుండవెల్లి అనే మా స్వగ్రామంలోని మా తోటబావి వద్ద తిరుమల శ్రీవేంకటేశ్వరుడు తన 'హరినామ క్షేత్రము'ను ఏర్పాటు చేయదలచాడు. కనీసం వెండి వాకిలి వరకైనా తిరుమల ఆలయ ప్రతిరూపమును నిర్మించమన్నారు. తాను స్వయంగా ఈ క్షేత్రంలో స్థిరనివాసమేర్పరచుకొని భక్తులను అనుగ్రహించుచున్నాడు. మరియు వివిధ భక్త బృందాలచే వంతుల వారీగా అఖండ హరినామ స్మరణ జరగాలని సూచించారు. స్వామివారిని తిరుమల నుండి ఆహ్వానించుటకు తగిన యోగ్యత సాధించుటకు వీలుగా కరిన సాధనతో పాటు భాగవతుల ఆశీర్వాదమును పొందమన్నారు. తన కలల ద్వారా ఏప్రిల్ 2000 నుండి శిక్షణ ఇచ్చుట ప్రారంభించి ఏప్రిల్ 2022లో అసలు విషయం తెలిపారు. మరియు ఈ కార్యక్రమములో భక్తులను భాగస్వాములుగా చేయుటకు వీలుగా స్వామివారు ప్రసాదించిన అనుభూతులను ఏప్రిల్ 2023 నుండి ప్రచురించమన్నారు. అందులో భాగంగా ప్రస్తుతపు 40 వ భాగపు లీలల ప్రచురణ. (జులై 2022 - అక్టోబర్ 2022).

ఉత్తీర్ణుడగుటకు తీవ్ర
సాధన - మాయను అడ్డు
తొలగించుట

స్వామివారి సంకల్పాన్ని నెరవేర్చుటకు తగిన యోగ్యత సాధించు క్రమములో నన్ను ఎం.టెక్ లో చేర్పించి ఉత్తీర్ణుడవు కమ్మని ఆదేశించారు. గత కొంత కాలంగా ఎంత ప్రయత్నించినప్పటికీ ఉత్తీర్ణుడను కాలేదు. కాని గత సంవత్సరం నుండి లోకంలోని విషయ వాసనల పట్ల జాగ్రత్తగా ఉంటూ, స్వామిపట్ల మాత్రమే ఆలోచిస్తూ సంకల్పసిద్ధిలక్ష్యంగా జీవిస్తున్నాను. నేను అజాగ్రత్తగా ఉంటే సంకల్పసిద్ధికి విఘాతం కలుగునని భావించి, అలాంటి విషయాలను దగ్గరికి రానీయకుండా జాగ్రత్త తీసుకుంటున్నాను. కాని మనస్సు మాత్రం అప్పుడప్పుడు లౌకిక వ్యవహారముల యందు లాగుచుండేది. దీనిని గమనించి వెంటనే ఇది తగదని, తిరిగి దానిని స్వామివారి చెంతకు మరల్చుదును. ఈ విధమైన మనో సాధన సాగుచున్నది. మరో ప్రక్క ప్రతి శ్రీనివాస కళ్యాణము స్వామివారి చెంతకు చేరుటకు ఒక మెట్టుగా భావిస్తున్నాను.

తేది 30-07-2022 రోజున చిన్నగుండవెల్లిలో 21వ శ్రీనివాస కళ్యాణం, మరునాడు మా పక్క గ్రామమైన 'ఇర్కోడు'లో మరో కళ్యాణం ఏర్పాటు చేశాము. మా ఊరిలో కళ్యాణం రోజు తిరుమల శ్రీవేంకటేశ్వరుణ్ణి చిన్నగుండవెల్లిలో స్థిరనివాసం ఏర్పరచుకొమ్మని ఊరందరిచే ప్రార్థింప చేయాలనుకున్నాను. ఎట్టి పరిస్థితిలోనైనా స్వామి సంకల్పం నెరవేర్చాలనే నా మానసిక వ్యధను ఒక చక్కని కల ద్వారా ఈ క్రింది విధంగా సూచించాడు.

తేది 27-07-2022 కల: ఈ రోజు ఉదయం 4.45 గంటలకు ఈ కల వచ్చింది. అందులో నేను ఎం.టెక్ లో తప్పక ఈసారైనా ఉత్తీర్ణుణ్ణి కావలెనని పట్టుదలతో ఉన్నాను. గత కొన్నిసార్లు





నా మార్గానికి అడ్డుగా ఉన్న దిష్టి బొమ్మను విసిరి వేయుట (తల 27-7-2022)

ఏమీ చదవక పరీక్ష రాయలేదు, ఉత్తీర్ణుణ్ణి కాలేదు. ఈసారైన ఉత్తీర్ణుడను కావలెననే పట్టుదల నాలో కనిపించింది. ఒక సందర్భంలో కళాశాలవారు ఎం.టెక్ విద్యార్థులకు ఊరు బయట, ఎస్.ఎస్.ఎస్ క్యాంపు లాంటిది పెట్టి ఒక ప్రదేశములో శిక్షణ ఇస్తున్నారు. నేను ఈ క్యాంపు వద్దకు పోవుచున్నాను. అప్పటికే ఆలస్యమైంది, కావున ఆత్రుతగా ఊరు బయట చూచాయగా ఈ క్యాంపు జరుగు స్థలము వద్దకు పోయాను. అక్కడ అన్నీ కొండలు, గుట్టలు, వ్యవసాయ పొలములు కనబడ్డవి. నేను ఒక వ్యవసాయ పొలము వద్దకు పోయి ఈ క్యాంపు ఎక్కడ జరుగుచున్నదని నలు దిక్కులా కలయచూశాను. దూరంగా ఒక ఎత్తైన కొండపై విద్యార్థులు కనపడి అలజడి వినపడింది. వెంటనే ఆ దిశగా ప్రయాణమవ్వాలనుకున్నాను. ఇంతలో స్వామివారు నాకు సహాయంగా ఒక దివ్య శక్తిని పంపారు. ఆ దివ్య శక్తి నన్ను ఆవహించింది. నన్ను ఒక అడుగు వెడల్పు, ఆరు అడుగుల పొడవున్న ఒక దివ్య ప్లేటుపైన బోర్లా పడుకోబెట్టింది. ఆ శక్తి నన్ను భూమిపై రెండడుగుల ఎత్తునుండి అత్యంత వేగంగా ఆ కొండ దగ్గరికి, ఈ వ్యవసాయ భూముల మధ్యనుండి దూసుకు పోవుచున్నది. ఆ దూసుకుపోవు క్రమములో ఆ చేనులో ఒక 15” ఇంచుల ఎత్తు కల ఒక దిష్టిబొమ్మ మనిషి లాగా కనబడ్డది. అది చీర, జాకెట్ ధరించి, తలపై తెలుపురంగు చింపిరి జుట్టు కలిగి నిలబడుటను చూచాను. నేను దానికి అత్యంత సమీపము నుండి

మరియు దానిపై నుండి వేగంగా బోర్లా పడుకుని వెళ్ళుచున్నాను. నా దారిలో ఈ దిష్టిబొమ్మను మరియు దీని ప్రక్కన దీని బిడ్డను చూచాను. ఈ పెద్ద బొమ్మ కొన్ని సంవత్సరాల నుండి నేను ముందుకు పోకుండా అడ్డుకుంటున్నదట. ఇలా గత కొన్ని సంవత్సరాల నుండి నా మార్గానికి అడ్డు వస్తోంది కాబట్టి దానిపై నాకు కోపము ఉన్నది. నేను ప్రస్తుతం ఒక శక్తి ఆధారంగా అత్యంత వేగంగా, రెట్టింపు శక్తి కలిగి వెళ్ళుచున్నాను. కావున, ధైర్యముతో ఈ పెద్ద బొమ్మ జుట్టు పట్టుకొని ఆ మార్గము నుండి తీసి ప్రక్కనే ఉన్న ఎనుగులో విసిరి వెళ్ళిపోయాను. నీవు దారికి అడ్డు రావద్దని హెచ్చరిస్తూ వెళ్ళిపోయాను. ఆ తరువాత ఈ శక్తి నన్ను ఆ విద్యార్థులున్న ప్రాంతమున ఒక కొండ సమీపాన దించింది. చుట్టూ చూచాను ఎవ్వరూ లేరు. కాని కొండపై నుండి విద్యార్థుల అలజడి వినిపిస్తున్నది. ఈ కొండ ఎక్కుటకు బహు కష్టంగా ఉన్నది. చివరికి గట్టిగా ప్రయత్నించి, కొండరాళ్ళను పట్టుకొనుచు, ఒక్కొక్క అడుగు వేయుచు కొండ పైకి ఎక్కినాను. ఆ కొండపైన విశాలమైన స్థలములో ఎం.టెక్ చదువు నూతన విద్యార్థులను చూచాను. నా స్నేహితుల కోసం చూస్తే కనబడలేదు. సరేనని భావించి అసలు ఏయే విషయాలు చెప్పారు? పరీక్షలో దేనిగురించి ఎలా చదవాలి? వారిని అడిగి తెలుసుకున్నాను. ఎలాగైనా ఈసారి ఉత్తీర్ణుడను కావలెనని దృఢ నిర్ణయముతో ఉన్నట్లు తోచింది. కల చెదిరింది.



దీనర్థం - నేను ఏవిధంగానైనా స్వామివారి సంకల్పమును నెరవేర్చాలనే పట్టుదలతో ఉన్నాను. స్వామివారు కూడా ఎప్పటికప్పుడు తగిన సహకారం అందిస్తున్నారు. మరియు దైవశక్తికి వ్యతిరేకంగా ఎప్పటికీ ఒక దుష్టశక్తి ఉంటుంది. అలాంటి దుష్టశక్తిని స్వామి కృపతో నా దారినుండి ప్రక్కకు త్రోసివేయ గలిగాను. కావున ఇక సులభంగా స్వామిని చేరవచ్చనే సూచనలిచ్చారు.

చిన్నగుండవెల్లిలో 21వ కళ్యాణం...

ఆనందం... ప్రార్థన

తేది 30-07-2022 శనివారం రోజున మా సొంత గ్రామమైన చిన్నగుండవెల్లిలో వైఖానసాగమోక్తంగా 21వ శ్రీనివాస కళ్యాణమును చేశాము. ఇది నా జీవితములో అత్యంత మధురమైన, ముఖ్యమైన ఘటనగా భావించాను. నా ప్రభు తిరుమల శ్రీవేంకటేశ్వరుడు నన్ను చిన్నగుండవెల్లిలో కళ్యాణం నిర్వహించుమని గతంలో ఆజ్ఞాపించారు. మరియు శ్రీ ఆండాళ్ మాత కూడా చిన్నగుండవెల్లిలోని తన ఇంటిలో పెండ్లికూతురుగా తయారై, స్వామివారితో కళ్యాణానికి సిద్ధంగా ఉంటానన్నది. తనకు చిన్నగుండవెల్లిలో ఇల్లు ఉన్నదన్నది. కావున నా ఇల్లే అమ్మవారి ఇల్లుగా భావించి, కళ్యాణానికి ముందు మా ఇంటిలో అమ్మవార్లను, మరియు అయ్యవారిని పెండ్లికూతురు, పెండ్లికొడుకుగా చేసి ఊరంతా 'నమో వేంకటేశాయ' రథంలో ఊరేగింపు చేశాము. మంగళ వాయిద్యాలు, మా ఊరి చప్పుళ్ళు, భజనలు, కోలాటాలతో అత్యంత ఉత్సాహంగా ఎదుర్కోళ్ళు కార్యక్రమం జరిగింది. ఎంతో మంది భక్తులు రథం ముందు నీళ్ళు పోసి స్వామివారి కాళ్ళు కడిగి, హారతుల మధ్యన కళ్యాణ వేదికకు తీసుకెళ్ళాము. ఈ కళ్యాణం స్వామివారు నిర్ణయించగా ఆయన సేవకుడనైన నేను మీ సహకారముతో నిర్వహిస్తున్నానని ఊరు వారందరితో చెప్పాను. మరియు చిన్నగుండవెల్లిలో తిరుమల శ్రీవేంకటేశ్వరుడు స్థిర నివాసము ఏర్పరచుకోవాలని కోరుతూ అందరిచే ఏడు సార్లు స్వామివారిని ప్రార్థింపచేసి కళ్యాణం మొదలుపెట్టాము. కళ్యాణం చాలా ఆనందంగా, ఉత్సాహంగా జరిగింది. కళ్యాణం మధ్యలో అన్నమయ్య కీర్తనలు ఆలపించారు. అందరూ ఆనందించారు. దాదాపు 1200 మందికి పైగా కళ్యాణాన్ని వీక్షించారు.

మా ఊరిలో స్థిర నివాసము ఏర్పాటు చేసుకొమ్మని అందరిచే ప్రార్థింప చేయునప్పుడు నా ఒళ్ళు పులకరించింది. కాళ్ళు వణికాయి, స్థిరత్వం కోల్పోయాను. దీనికై స్వామివారిని 7 సార్లు అందరిచే ప్రార్థింప చేశాను. స్వామి ఆజ్ఞ ప్రకారం చేశాననే తృప్తి చెందాను. చాలా ఆనందించాను. జీవితంలో ఒక ఘట్టం ముగిసినట్లైంది.

తిరుమల శ్రీవేంకటేశ్వరునికి 20 వ పర్యాయంగా 7 కోట్ల జప సమర్పణ

ఈసారి 'నమో వేంకటేశాయ' రథయాత్రను చేయకపోయి నప్పటికీ, హైదరాబాద్ నుండి డైరెక్ట్ గా రథమును తిరుపతి వరకు తీసుకెళ్ళాము. తేది 18-08-2022 గురువారం సాయంత్రం స్వామివారి పాదాల మండపం వద్ద ఈ 20వ పర్యాయంగా 7 కోట్ల జపమును స్వామివారి పాదాలకు సమర్పించి ప్రార్థించాము. పిదప తేది 19-08-2022 శుక్రవారం గోకులాష్టమి నాడు ఎస్.వి డైరీఫాంలో ఉన్న శ్రీవేంకటేశ్వర దివ్య మహామంత్ర స్థూపము వద్ద జప హోమాదులు నిర్వహించాము. జపము వ్రాసిన వారందరికీ స్వామివారి కృపా కటాక్షములు లభించాలని ప్రార్థించాము. ఆ తరువాత టిటిడి చైర్మన్ శ్రీమాన్ ఎస్.వి. సుబ్బారెడ్డి గారు యజ్ఞ పూర్ణాహుతి కావించిన తరువాత జపమును స్థూపములో సమర్పించారు. ఆ తరువాత 21 వ పర్యాయంగా 7 కోట్ల జప సంకల్పము కూడా అక్కడనే ప్రారంభించారు. ఆ తరువాత భక్తులు అధిక సంఖ్యలో స్వామివారి జపమును తలా కొంత సమర్పించారు. మొత్తం మీద కార్యక్రమం చాలా ఆనందంగా జరిగింది. టి.టి.డి వారు ప్రసాద వితరణ కావించారు.

తెల్లవారి కొండకు వెళ్ళి స్వామివారిని దర్శించుకున్నాము. ఈసారి స్వామి దర్శన సమయమున స్వామివారి గుడి ఏవిధంగా ఉన్నదన్న కోణంలో పరిశీలించాను. నా కాలి అడుగులతో వీలైన స్థలములో కొలతలు తీసుకున్నాను. ఒక ఇంజనీరింగ్ మైండ్ తో ప్రతి ఇంచు పరిశీలించి వ్రాసి పెట్టుకున్నాను. స్వామివారు మా సురేఖను కూడా ఈసారి ప్రత్యేకంగా అనుగ్రహించారు. సురేఖకు ఎప్పటినుండో వేధిస్తున్న రెండు కోరికలు తీర్చాడు. మొదటిది : మా కొడుకుకు సంతానము కలగాలి. రెండవది : వారి అమ్మ తేది 18-02-2022 నాడు అమెరికాలో చనిపోయింది. వారి అమ్మ చనిపోవనప్పుడు తానే వారి అమ్మ నోటిలో తులసి తీర్థం పోయాలనే కోరిక సురేఖకు ఎన్నో రోజుల నుండి ఉండింది. కాని మా అత్త అమెరికాలో చనిపోయినప్పుడు, సురేఖ హైదరాబాద్ లో ఉండుట వలన ఈ కోరిక తీరలేదు. దానిని ఇప్పుడు స్వామివారు తీర్చారు. వీటిని చూద్దాం.

సురేఖ కలలు

ఈసారి జప సమర్పణకు అమెరికా నుండి మా పెద్ద కొడుకు చి|| వేదాంత్, వాని భార్య చి|| సౌ|| పూజ కూడా వచ్చారు. తేది 19-08-2022 నాడు 20వ జప సమర్పణ కావించాము. తేది 20-08-2022 నాడు కొండపై స్వామి వారిని దర్శించుకున్నాము. సాయంత్రం తిరిగి వెళ్ళాలి కావున కొంత షాపింగ్ చేసి భోజనం తరువాత గది లోనికి వచ్చి విశ్రాంతి తీసుకుంటున్న సమయాన



సురేఖకు అనుకోకుండా నిద్ర వచ్చింది. అందులో ఒక కల వచ్చింది. ఈ గదిలో కొడుకు, కోడలు, నేను, సురేఖ నలుగురము విశ్రాంతి తీసుకుంటున్నాము. చి|| సౌ|| పూజ కుర్చీలో కూర్చుండి విశ్రాంతి తీసుకుంటుంది.

తేది 20-08-2022 కల : ఈ కలలో కూడా చి|| సౌ|| పూజ ఈ గదిలో కుర్చీ పైననే ఉండి తనకు ఎట్లానో, అసౌకర్యంగా ఉన్నదని అన్నదట. ఇంతలో మా వేదాంత “ఏమైనా విశేషంగా అనిపిస్తున్నదా?” అని అన్నాడట. వెంటనే ఈ మాటను సురేఖ కూడా పూజను అడిగిందట. దీనికి పూజ అవును అన్నట్లు తల ఊపిందట. కల చెదిరింది.

తిరుమల కొండపైన స్వామి దర్శనము తరువాత ఇలాంటి కల వచ్చింది. కావున మాకు శుభం కలుగునని, మా కొడుకుకు సంతానం కలిగే సమయం వచ్చిందని భావించాము. ఇది మా మనవడి గురించి స్వామివారు చూపిన 5వ లీల.

స్వామివారు ఒక్క లీల చూపితేనే జరిగి తీరుతుంది. కాని నాకు మనవడు పుడతాడని ఇంతవరకు దాదాపు అయిదారు సార్లు చెప్పారు కాని ప్రసాదించలేదు. ఇలా ఎందుకు జరుగుతోంది? స్వామివారికి ఆటంకమేమిటనే ఆలోచన మొదటిసారి నా మనస్సుకు వచ్చింది. కాని ఆ తరువాత రోజులలో దీనికి ఒక మహత్తరమైన కారణము ఉన్నదని గ్రహించాను. (కొన్ని భాగాల తరువాత అది తెలుస్తుంది.)

మేము తిరుపతి నుండి వచ్చిన తెల్లవారి రెండవ కోరికను కూడా స్వామివారు ఈ క్రింది విధంగా తీర్చారు.

తేది 21-08-2022: తనకు ఈ ఉదయం ఒక కల వచ్చిందట. అందులో వారి అమ్మ కీ.శే శకుంతలాదేవి గారు మంచం మీద పడుకున్నదట. మరియు చివరి దశలో ఉన్నదట. ఆ... ఆ... అంటూ నోరు తెరిచి కళ్ళు మూసుకుని కొన ఊపిరితో చివరి దశలో ఉన్నది. దీనిని గమనించిన సురేఖ తులసినీళ్ళు, తులసినీళ్ళు అంటూ అరచిందట. ఎవరో ఒకరు తులసినీరు అందించగనే ఈమె వారి అమ్మ నోటిలో పోసింది. ఆ వెంటనే వారి అమ్మ కన్ను మూసింది. కల చెదిరింది.

సురేఖకు వీరి అమ్మ చివరి దశలో ఉన్నప్పుడు తాను దగ్గర లేనని గత కొంతకాలంగా వేదనకు గురి అవుతున్నది. వీరి అమ్మ అమెరికాలో తేది 18-02-2022 నాడు చనిపోయింది. ఈ కల ద్వారా శ్రీవేంకటేశ్వరుడు సురేఖ కోరికను తీర్చాడు. ఈ విధంగా మొత్తం రెండు కలలను ప్రసాదించి సురేఖను ఆనందపరచాడు.

హరినామ క్షేత్రానికి 'ఏకాంగి'గా నియమించుట

ఈసారి తిరుమల స్వామివారిని దర్శించినప్పుడు ఒక

ఇంజనీరింగ్ మైండ్ తో ఆలయాన్ని క్షుణ్ణంగా పరిశీలించాను. మరియు వీలైన ప్రాంతములో కొలతలు తీసుకున్నాను. ఈ విధంగా మొదటిసారి హరినామక్షేత్ర నిర్మాణపు దిశగా అడుగు పడింది. స్వామివారు కూడా ఇదే దిశగా మరో అడుగు ముందుకు వేసి నన్ను హరినామక్షేత్రానికి 'ఏకాంగి'గా నియమించారు.

ఏకాంగి అంటే... శ్రీవైష్ణవ పరిభాషలో జీయర్ స్వామివారి ఆంతరంగిక సేవకుడు. ఒక ప్రత్యేకమైన వస్త్రమును ధరించి జీయర్ సేవలకంకితమై వారితో పాటు నిరంతరం జీవించువాడు. వారు మాత్రమే జీయర్ గదిలోనికి వెళ్ళుటకు అర్హులు.

2000 సంవత్సరం నుండి నేను స్వామివారి సాధన చేస్తున్నాను. కాలం గడిచిన కొద్దీ యోగ్యతను పరిగణన లోనికి తీసుకొని ఒక్కొక్క మెట్టు ఎక్కిస్తున్నాను. 2003 సంవత్సరంలో పాద సేవకుడిగా స్వీకరించి వారి సేవాభాగ్యాన్ని ప్రసాదించారు. 2012 లో ఆంతరంగిక సేవకుడిగా స్వీకరించి, నేరుగా స్వామివారి గది వద్దకు వెళ్ళగలిగే అధికారాన్ని ప్రసాదించారు. ఇప్పుడు 'ఏకాంగి'గా స్వీకరించి వారి గది లోనికి ప్రవేశాన్ని కలుగజేశారు. భక్తులను అనుగ్రహించుటకు స్వామివారికి అవసరమైన ఏర్పాట్లు చేయుట నా బాధ్యత. ఇది మరో భాగ్యం! దీనిని ఈ క్రింది లీల ద్వారా సూచించారు.

తేది 23-08-2022 కల : ఇంతకుముందే మాకు ఒక మంచి ఇల్లు ఉన్నదట. కాని మాకు అత్యంత దగ్గరివారి కోరిక మేర ఒక నూతన గృహమును నిర్మించు నిమిత్తము ఒక స్థలమును పరిశీలిస్తున్నాము. నేను మరియు నా భార్య సురేఖ కలిసి ఈ స్థలము వద్దకు వచ్చి చూస్తున్నాము. మాతో పాటు ఒక దగ్గరి మనిషి కూడా ఉన్నారన్న భావన కలిగింది, అంటే ముగ్గురం కలిసి చిన్నగుండవెల్లిలో ఈ స్థలమును పరిశీలిస్తున్నాము. మూడవ వ్యక్తి అదృశ్య రూపములో ఉన్నారు. ఇది ఊరికి వెలుపల ఉన్నది. దీని పరిసరాలలో ఎలాంటి ఇంట్లు లేవు. కాని కొద్ది దూరములో ఒక కాలనీ ఉన్నది. ప్రస్తుతం ఈ స్థలం వ్యవసాయ పొలము లాగానే ఉన్నది. పెద్ద జాగా ఒక వరద కాలువ ఈ పొలము గుండా పోయిన ఆనవాళ్ళు కనబడుతున్నవి. మిగిలినదంతా గడ్డి మొలిచి పచ్చిగా ఉన్నది. దీని గట్లను పరిశీలించాను. ఈ అజ్ఞాత వ్యక్తి మాత్రము, మీరు ఇక్కడ ఇల్లు కట్టుకోండి నాకు దగ్గరగా ఉంటుంది. మీరు 'ఏకాంగులు', నేను దగ్గరలోనే ఉంటాను, భయము లేదు అని చెప్పుచు మమ్ములను ఇక్కడ ఇల్లు నిర్మించుకొమ్మని ప్రోత్సహిస్తున్నారు. మేము కూడా సరేనని ఒప్పుకున్నట్లు అనిపించింది. కల చెదిరింది.

దీనర్థం: స్వామివారు మమ్ములను 'ఏకాంగి'గా స్వీకరించి హరినామక్షేత్రం ప్రక్కనే నివసించుమన్నారు. మరియు ఒంటరివని చింతించకంటూ మా రక్షణ బాధ్యతలు స్వీకరించారు.



అనుభూతుల ప్రచురణకు ప్రేరణ

ఇది అక్టోబర్ 2022 నెల శ్రీవేంకటేశం కూర్పు సమయంలో జరిగింది. అక్టోబర్ నెల 'శ్రీవేంకటేశం' మాసపత్రిక కూర్పుకు అవసరమైన వ్యాసాలు లభించలేదు. చాలా బాధపడ్డాను, ఎలా...? అని స్వామివారిని ప్రార్థిస్తూ ఆలోచించే క్రమములో నా అనుభూతులను శ్రీవేంకటేశం మాసపత్రికలో ఏప్రిల్-2023 నుండి ధారావాహికంగా ప్రచురించాలనే భావం బలంగా ఏర్పడ్డది. దీని ద్వారా ప్రతి నెల ఎనిమిది-తొమ్మిది పేజీల వరకు నా అనుభూతులు వచ్చును. మిగిలినవి ఇతర వ్యాసాలు వేయవచ్చుననుకున్నాను. మరియు ఈ అనుభూతులను వచ్చే విజయదశమి, తేది 05-10-2022 నుండి చదువుట ప్రారంభించాలనుకున్నాను. జనవరి 2023 నుండి "తిరుమల శ్రీవేంకటేశ్వరుని దిశా నిర్దేశం" అనే శీర్షికన వ్రాయుట ప్రారంభించి ఏప్రిల్ 2023 నుండి శ్రీవేంకటేశం మాసపత్రికలో ధారావాహికంగా ప్రచురించాలనే బలమైన కోరిక కలిగింది. దీనితో అనుభూతుల ప్రచురణకు స్వామివారు అనుమతించారని భావించాను.

సాధనను వేగవంతం చేయుట

యోగ్యతను సాధించే క్రమములో ఇంతవరకు స్వామివారు నాలోని కొన్ని వికారాలు తొలగించారు. ఆ తరువాత 2వ సంకల్పమైన 'శ్రీనివాసకళ్యాణాలు' ప్రారంభింపజేసి, అందులోని సమస్యలను తీర్చి, దానిని దారిలోనికి తెచ్చారు. ప్రస్తుతం ఈ కార్యక్రమం చక్కగా నడుస్తోంది.

నా సాధనానుసారం స్వామివారు ఒక్కొక్క సమయానికి ఒక్కొక్కటి ప్రసాదిస్తున్నారు. ఏప్రిల్ 2021 లో హరినామ క్షేత్రాన్ని ప్రసాదించారు. ఏప్రిల్ 2022 లో దీనిని ఎక్కడ ఏ విధంగా నిర్మించాలనే విషయమును తెలియజేశారు. ఆగస్టు 2022 లో నన్ను ఈ క్షేత్రానికి 'ఏకాంగి'గా స్వీకరించారు. ఇప్పుడు సాధనను వేగవంతము చేసి యోగ్యతకు అవసరమైన మరికొన్ని వికారాలను నశింపజేయుటకు మరియు కొన్ని సుగుణాలను ఆపాదించుటకు మా జీవితంలో ఒక భయానక సుడిగుండమును ప్రవేశపెట్టారు. ఫలితంగా ఒక ధూళికణము సుడిగుండంలో ఏవిధంగా దారీ తెన్నూ తెలియక కొట్టుకుపోతుందో... ఆ విధంగా కొట్టుకున్నాము. ఏ మార్పు సాధించుటకు ఈ శిక్షణ ఇస్తున్నారో నిజానికి నాకు తెలియదు. కాని చూచాయగా ఇది కర్మఫలం అనుభవించుట, అరిషడ్వర్గాల నిర్మూలన, అల్పత్వం, సహనం అలవరచుకొనుట, సంపూర్ణ శరణాగతి, ఆత్మసమర్పణ స్థితి, స్థితప్రజ్ఞత మొదలగునవి సాధించుట కొరకు ఉండవచ్చని భావిస్తున్నాను. వీటిని నేను, నా భార్య ఇద్దరం అనుభవించేటట్లు చేసినప్పటికీ, నాకు ప్రసాదించిన శిక్షణ బహు కఠినంగా ఉన్నది. ఇంతకు ముందటి సాధనతో

పోల్చితే ఇది ఎన్నో రెట్లు అధికం. సాధనలో క్రొత్త ఒరవడిని పరిచయం చేశారు. అభ్యాస వైరాగ్యాల ద్వారా సాధన చేసి యోగ్యత సాధించుకున్నారు. వాటిని తోచినంత వరకు క్లుప్తంగా వివరిస్తున్నాను.

స్వామివారి శిక్షణ మానసికంగా బహు కఠినంగా ఉంటుంది. అనుభవించిన వారికి తప్ప ఇతరులకు తెలియదు. సమస్యపై వ్యామోహాన్ని పెంచి ఏ చిన్న ఆపద సంభవించినా తట్టుకోలేని స్థితిని కల్పిస్తారు. ఫలితంగా స్వామివారిని తీవ్రంగా స్మరించేది. ఇలా కాలం గడిచిన కొద్దీ నా మానసిక ఆలోచనా ధోరణి మారిపోయింది. పాము కనబడగానే భయపడి కేకలు వేసినట్లు, సమస్యను చూచి బెదిరిపోయి శరీరములో వణుకు పుట్టింది. రక్షించమని స్వామివారిని తీవ్రంగా ప్రార్థించే వారిమి. ఈ తీవ్రత ఎంత ఉంటుందంటే శ్వాస తీసుకొనుటకు కూడా ఇబ్బందిగా ఉండేది. నా మనస్సు మరో విషయంపై మరల్చుటకు అవకాశం లేని విధంగా ఉండేది. ప్రభూ నేను ఈ బాధలను భరించలేను, తగ్గించమని ఎన్నిసార్లు ప్రార్థించినా లాభం లేకపోయింది. నాకున్న సర్వదాస్తిని మరోమారు సమర్పించాను. మనిషి చివరి దశలో ఉన్నప్పుడు ఎలా స్మరిస్తారో అలా స్మరిస్తానన్నప్పటికీ కనికరించలేదు. ఒక ఉడుం పట్టు పట్టాడు. ఒక దశలో నాకు ఆస్తులు, అంతస్తులు ఏమీ వద్దు, ఉన్నదంతా సమర్పిస్తున్నానన్నాను. కనికరించలేదు. ఈ స్థితి ఎంతగా దిగజారిందంటే ఏ ఆస్తిపాస్తులు లేని బిచ్చగాడు ఎంతో అదృష్టవంతుడని, అంతటి భాగాన్ని ప్రసాదించమని వేడుకున్నాను. మరో అడుగు ముందుకు వేసి, ఒక దశలో జీవితం చాలించాలనే స్థితికి వచ్చాను. కాని నన్ను నమ్మి నా ప్రభువు ఒక సంకల్పాన్ని అప్పజెప్పాడు, దానిని నెరవేర్చుకుండా జీవితము చాలిస్తే అది నా ప్రభువుకు అవమానమని భావించి వెనుకడుగు వేశాను. కాని నా భార్య మాత్రం తనకు జీవితము చాలించాలని ఉన్నదని ఎన్నోసార్లు చెప్పింది. ఇలా రోజు రోజుకు మాకు పుత్రులపైన, ఆస్తిపాస్తుల పైన, సమస్త బంధుమిత్రుల పైన, లౌకిక విషయాల పైన వ్యామోహము నశింపజేసి వైరాగ్యం అలవరచుకొనుటకు శిక్షణ ఇచ్చారు. నేను కూడా దీనిని అంతిమ యుద్ధం లాగా స్వీకరించాను కాబట్టి అస్తిపంజరం లాగా సన్నబడ్డాను. నా భౌతిక రూపు చూచి నా మీద నాకే అసహ్యం వేసింది. ఈ సందర్భంగా శ్రీమాన్ అన్నమాచార్యులు అన్న ఒక చక్కని మాట "వెతికితే మూడు కాళ్ళ కుందేలును సాధించవచ్చును. కాని హరిసేవ చేయుట అంతకంటే కష్టం" అన్న మాటలు నిజమనిపించాయి. కేవలం మా లక్ష్యం మాత్రమే మా కళ్ళకు కనబడేది తప్ప మరేదీ కనబడలేదు. చివరికి నేను ఈ లోకంలో స్వామివారి సేవకు తప్ప మరో దానికి పనికిరాను అనే స్థితికి చేరుకున్నాను. ఈ శిక్షణ జూలై 2022 నుండి మొదలైంది.



కర్మఫలం అనుభవింప చేయుట

భగవంతుణ్ణి పొందగోరు సాధకుడు కర్మఫలం అనుభవించి తీరాలి. దీనిని నేను, నా భార్య వేర్వేరు మార్గాల ద్వారా అనుభవించాము. వాటిని క్లుప్తంగా వివరిస్తున్నాను!

నాకు ప్రసాదించిన శిక్షణ : నాకు వ్యాపారముపైన, నా భార్యకు కుటుంబము పైన ఎక్కువ మక్కువ. దీనిని ఉపయోగించి స్వామివారు ప్రత్యేక పరిస్థితులను కల్పించి మా సాధన వేగమును ఎన్నో రెట్లు పెంచారు. క్షణము వదలక నిద్రలో కూడా స్వామివారిని స్మరించే పరిస్థితిని కల్పించారు. కొన్నిసార్లు ఎదుటి వ్యక్తి కనబడనంతగా స్వామి స్మరణలో నిమగ్నమైపోయేవాడిని. కొన్ని ప్రత్యేక భయానక పరిస్థితులను కల్పించి నీటినుండి తీసిన చేపపిల్లలా విల విలా కొట్టుకునేటట్లు చేశారు. ఫలితంగా ఈ భయాన్ని దూరం చేయమంటూ స్వామివారిని తీవ్రంగా స్మరించాను. ఏమి సాధించుటకు ఈ శిక్షణ ఇస్తున్నారో తెలియదు కాని భయాన్ని వీడినప్పుడు యోగ్యత ప్రసాదిస్తున్నట్లు భ్రమింపచేయుట వలన నేను మరింత అధిక సాధన చేశాను. నేను ఎంత అరచి గగ్గోలు పెట్టినా “తప్పించుకొనుటకు వీలు లేదు, నా బంధాల్లో చిక్కి ఉన్నావు” అన్నాడు. మరోమారు నీవు అనుభవించి తీరాలి “ఇది బ్రహ్మ ప్రసాదితము” అంటూ పలికాడు. నేను కూడా భరించలేని స్థితిలో ఉన్నప్పుడు తప్పించుకొనుటకు ప్రయత్నించినప్పటికీ, సేద తీరగానే స్వామివారి సంకల్పం నెరవేర్చాలని భావించి, శిక్షణను స్వాగతించేది. నా మనస్సు రవ్వంత కూడా అన్య విషయాలపై వెళ్ళకుండా ఒకమారు స్వామివారు తనకు తాను హింసించుకున్నారు. దీనితో మరింత భయపడి తీవ్ర సాధన చేశాను. ఒక సందర్భంలో ఆత్మహత్య గురించి కూడా ఆలోచించాను. ఇలా రెండు సంవత్సరములు నరకయాతన అనుభవించాను. ఇదే కాలంలో నేను నా అనుభూతులు వ్రాయుట మొదలుపెట్టాను. ఇది జనవరి 2023 నుండి ఆగస్టు 2024 వరకు 46 భాగాలు వ్రాశాను. ఈ వ్రాయునప్పుడు, ఒక్కొక్క అనుభూతిని విశ్లేషిస్తున్నప్పుడు ఎంతో పరివర్తన చెందాను. ఇలా రెండు రకాలుగా నాలో పరివర్తన జరిగింది. స్వామివారు నా శిక్షణను ఎప్పుడూ తగ్గించలేదు కాని నా స్థితిని ఎప్పటికప్పుడు తెలిపి ఉత్సాహపరిచేవారు. చివరికి నా సాధన ఫలించినట్లు సెప్టెంబర్ 2024లో బ్రహ్మోత్సవం చేసుకున్నంతసంతోషించారు. అప్పటికి నేను శక్తికి మించి సాధన చేయటం వలన చాలా చిక్కిపోయి అస్తిపంజరం లాగా మారాను. స్వామి ఆజ్ఞతో ఒక సంవత్సరం సేద తీరిన తరువాత తేది 20-07-2025 నుండి మళ్ళీ నాలో శేషభూతంగా మిగిలిన కామ క్రోధాలను సమూలంగా నిర్మూలించే శిక్షణ ఇచ్చారు. ఆ తరువాత విజయం సాధించుటకు స్వయంగా స్వామివారే ఒక ఉపాయం చెప్పారు.

ఈ ఉపాయాన్ని పాటించిన తరువాత విజయం సాధిస్తున్నట్లు సూచనలిచ్చారు. ఇదే కాలములో మార్చి 2026 వరకు స్వామి కృపతో 100 కళ్యాణాలు పూర్తైనవి. మరియు శ్రీ పరాభవనామ ఉగాది (ఏప్రిల్ 2026) వరకు హరినామక్షేత్ర ప్లాస్ సిద్ధం చేసి శంకుస్థాపనకై వేచి చూస్తున్నాము. మరియు డిసెంబర్ 2025 వరకు పొందిన అనుభూతులను 50 వ భాగం వరకు వ్రాశాను.

సురేఖకు ప్రసాదించిన శిక్షణ : ఇదే కాలములో నా భార్య సురేఖ కూడా విభిన్న మార్గంలో తన కర్మ ఫలాన్ని అనుభవించింది. దీనికి మా పెద్ద కొడుకు చి|| వేదాంత్ ను ఎంచుకుని, వాని జీవితము అస్తవ్యస్తము అగునట్లు చేసి సురేఖకు మానసిక వ్యధను కల్పించారు. ఈ లీలలో ఒక దెబ్బకు మూడు పిట్టలంటూ ఒకప్రక్క సురేఖ తన కర్మఫలం అనుభవించుట, మరోప్రక్క మా పెద్ద కొడలు చి|| సౌ|| పూజలో మార్పు తీసుకువచ్చుట, మూడవది చి|| వేదాంత్ అత్తమామల మనస్తత్వంలో మార్పు తీసుకురావటం జరిగింది. ఈ కాలంలో మా వేదాంత్ ఒక సైకోలాగా, ఉన్మాది లాగా ప్రవర్తిస్తూ, భార్యను, అత్తమామలను హింసించుట మొదలుపెట్టాడు. వీని అత్తమామలను శత్రువుల కంటే హీనంగా హింసించాడు. ఎప్పుడు ఎలా ప్రవర్తిస్తాడో తెలియని అయోమయ స్థితి ఉండేది. వాని కోపానికి కారణమంటూ ఉండేది కాదు. మొదట పాములాగా బుసలు కొడుతూ ఆ తరువాత రెచ్చిపోయేవాడు. వారిని తిట్టుట, కొట్టుటకు ఎన్నోసార్లు ప్రయత్నించాడు. 6 నెలల కోసమని అమెరికాకు వెళ్ళి వాని భయానికి 45 రోజులలో తిరిగి వచ్చారు. వాడి భయానికి మూడు రోజులు గదిలోనే ఉన్నారంటే పరిస్థితి అర్థం చేసుకోవచ్చును. ఈ పిల్లగాడు సైకో, మోసం చేసి పెండ్లి చేశారని భావించారు. ప్రతిసారి వీరినుండి విడిపోవుట లక్ష్యంగా ఈ కోపముండేది. ‘రేపు వీరినుండి విడిపోయి స్వేచ్ఛగా జీవిస్తానంటూ’ తన స్టేట్స్ లో పెట్టుకుని వికటహాసం చేసేవాడు. చూచిన ప్రతివారూ ఈయన మతి చెడినవాడని భావించే రకంగా ప్రవర్తన ఉండేది. అత్తమామలు తమ కూతురుని చంపేస్తాడని భావించిన సందర్భాలు ఎన్నో ఉన్నాయి. చివరికి వారి కూతురికి భర్త లేకున్నా ఇబ్బంది లేదు అనే స్థితికి వచ్చారు. ఇదంతా సురేఖ మానసిక వ్యధకు కారణమైంది.

చి|| సౌ|| పూజలో భక్తి, సమర్పణ భావం పెంపొందించుటకై ఈ లీల జరిగింది. పూజ కూడా తన భర్త ప్రవర్తన వలన విల విలా కొట్టుకుంది. ఏ క్షణం ఎలా జరుగునో తెలియక భయకంపితురాలైంది. గజగజ వణకసాగింది, ఎంతో దుఃఖించింది. మా కొడలు పూజకు సురేఖ అండగా నిలిచి ఎప్పటికప్పుడు ధైర్యం చెప్పసాగింది. నేను మాత్రం నీలో భక్తి పెంపొందించుటకు ఈ బాధలని చెప్పి ఆ దిశగా అడుగులు వేయమన్నాను. శ్రీవేంకటేశ్వరుడు కూడా పూజలో మార్పు



ప్రధానాంశమంటూ కొన్ని లీలలు ప్రసాదించాడు. ఈ కాలంలో పూజ నరకయాతన అనుభవించింది, కుటుంబ విచ్చిన్న సందర్భాలు ఎన్నో చవి చూచింది. తన భర్తను బాగు చేయుటకు ఎంత ప్రయత్నించినా సఫలము కాలేదు. చివరికి నా సూచన మేర తన మనస్సు మార్చుకుని, ఒక కళ్యాణము చేసి భక్తిని అలవరచుకుంటానంటూ ప్రతిజ్ఞ చేసిన తరువాత అంతా సర్దుకుంది. ఈ మొత్తం లీలలో సురేఖ తన కొడుకు జీవితముకై దుఃఖిస్తూ తన కర్మఫలం అనుభవించింది. చివరికి సురేఖ కూడా నా ఆజ్ఞ మేర శ్రీవేంకటేశ్వరుణ్ణి గట్టిగా పట్టుకుని బయట పడ్డది.

ధన వ్యయానికి వెరవని స్థితి కల్పించుట

స్వామివారి లీలలను లౌకికంగా అర్థం చేసుకోలేదు. మరియు ప్రతిలీలకు అర్థం, పరమార్థం ఉంటుంది. మా కొడుకు వాని అత్తమామలను హింసించుటకు గల కారణం ఎంత వెతికినా తెలియలేదు. స్వామివారిని ప్రార్థించినప్పటికీ చెప్పలేదు. కాని ఏదో దోషం వారిలో ఉండబట్టే అలా జరుగుచున్నదని నా అంతరాత్మ చెప్పింది. దోష నివారణకు నా ప్రయత్నం ఫలించలేదు. చివరికి స్వామివారిని శరణు వేడగా ఇలా చెప్పారు.

నాకు ఇద్దరు కొడుకులు. వారికి వివాహాలు చేశాము. నూతన వ్యక్తులైన కొడళ్ళు మా ఇంటికి వచ్చారు. వారిని భక్తులుగా మార్చడం మరియు స్వామివారి సేవలకు ధన వ్యయానికి వెరవని స్థితి కల్పించుట ఈ లీల ప్రధాన లక్ష్యం. మాకున్న సర్వ సంపద స్వామివారికి సమర్పించబడ్డది. మేము కేర్ టేకర్ గా వ్యవహరిస్తూ అవసరమున్నంతనే వాడుకుందుము. కాని మా పెద్దకోడలు తల్లితండ్రులకు మేము స్వామి సేవకై ధనము ఖర్చు చేయుట ఇష్టము లేదు. తమ కూతురు అనుభవించ తగిన ఆస్తి తరిగిపోతుందని బాధ పడసాగారు. నిజానికి మా ఆస్తితో వీరికి ఎలాంటి సంబంధము లేదు. పెండ్లప్పుడు కూడా ఏమీ ఆశించలేదు. మీకిష్టమైంది మీ కూతురికి పెట్టుకోండి, మేము ముట్టమని చెప్పాము. అయినప్పటికీ ఉన్నవాళ్ళని పెండ్లి చేస్తే భగవంతుని సేవకే పూర్తిగా ఖర్చు చేస్తున్నారని బాధపడసాగారు. కాబట్టి నా కొడుకు తన అత్తమామలైన శ్రీమాన్ నాగిరెడ్డి సంజీవరెడ్డి, గీత దంపతులను వారి కూతురితో పాటు హింసించాడు. ఈ పిల్లవాడు సైకో, మా కూతురుని చంపేస్తాడని భావించి ఒక సందర్భంలో తెగతెంపుల వరకు వచ్చారు. నేను కూడా వాడి ప్రవర్తన చూచి వాడు సైకో అనే భావించాను. కాని శ్రీవేంకటేశ్వరుడు మా పిల్లల బాగోగులను చూచుకుంటానని గతంలో మాట ఇచ్చారు, కాబట్టి ఏదో తెలియని మార్పు కోసమని పదే పదే భావించాను. స్వామివారిని ఎంత ప్రార్థించినా కారణం తెలపలేదు. చివరికి అనుకున్న మార్పు సాధించిన తరువాత

స్వయంగా శ్రీవేంకటేశ్వరుడే దీనికి గల కారణమును జూన్ 2025 లో ఇలా చెప్పారు. “వారికి స్వామి సేవకై డబ్బు ఖర్చు చేయుట ఇష్టం లేదు, మాకు ఎంతుంది, ఎంత తరిగిపోతుందని సదా బాధపడుచున్నారని” చెప్పారు. మరియు ఈ కల్మష భావానికి వారిని దూరం పెట్టకుమని కూడా చెప్పారు. అప్పుడు కాని వారి హింసకు గల కారణం తెలిసింది. నిజానికి వారు మా ఇంటికి వచ్చినప్పుడు మాత్రమే ఈ కోపముండేది, మా కొడుకు వారింటికి పోయినప్పుడు ఉండేది కాదు. ఒకరకంగా వారి ఛాయను కూడా మాపై పడనీయలేదు. వారి తల్లితండ్రులతో మాట్లాడిన ప్రతిసారీ మా కోడలి మనస్తత్వంలో మార్పు ఉండేదట. అందుకే భార్యను కూడా హింసించాడు. మరో విషయం : మా కొడుకును పరిశీలించిన చాలామంది డాక్టర్లు “ఇతడు కేవలం ఐదుగురి పైననే (భార్య, అత్తమామలు, తల్లితండ్రులు) కోపం చూపుతున్నాడు, అందరిపైన కాదు, సైకో అనలేము, ఏదో కారణంచేత చేస్తున్నాడన్నారు”. ఒకరకంగా వారు మా ఆస్తిని ఆశించినట్లయితే “మిమ్ములను ఈ కుటుంబం నుండి శాశ్వతంగా దూరం చేస్తా”ననే సంకేతం ఇచ్చాడు. మరియు ఇదంతా కూడా సురేఖ తన కర్మఫలం అనుభవించుటకు, మరియు మా కుటుంబం మొత్తం స్వామివారి కైంకర్యాలకు డబ్బు ఖర్చుకై వెరవని స్థితిని కల్పించుటకు జరిగింది. నిజానికి మా సర్వసంపద స్వామివారికి 2002 సంవత్సరంలోనే అంకితమిచ్చాను. దానిని మా కుటుంబం మొత్తం గుర్తించుటకు ఈ లీల జరిగిందని భావించాను.

ఇక మా రెండవ కొడుకు అత్త మామలైన శ్రీమాన్ గుంటుక రవీందర్ రెడ్డి, రూపాదేవి దంపతులు స్వయంగా భక్తులు, వారి ఊరిలో అమ్మవారి ఆలయ నిర్వాహకులు. మరియు ఆమె కృపతో మాలాగా స్వప్న అనుభూతులు పొందుతుంటారు. వారితో సమస్య లేదు. రెండవ కోడలు చి|| సౌ|| ప్రణీతలో కూడా భక్తిని పెంపొందించమని ఒక సందర్భంలో చెప్పారు.

ఇప్పుడు పైన చెప్పిన విషయాలను వివరంగా పరిశీలిద్దాం!

మరో భూ సమస్య

తేది 29-08-2022 : మాకు హైదరాబాద్ సమీపమున గల నాగారం, దమ్మాయిగూడలో 1 ఎకరం, 10 గుంటల భూమి ఉన్నది. దీనిని 2006 సంవత్సరంలో కొన్నాము. ఇది చెఱువు క్రింద డౌన్ లెవల్ లో ఉండుట వలన 2020 సంవత్సరంలో మేము, మా ప్రక్కవారు మట్టి నింపుకున్నాము. ఈ మట్టి నింపే క్రమంలో ఇద్దరి మధ్యన ఉన్న హద్దురాళ్ళు చెదిరిపోయాయి. అప్పుడు ప్రక్క భూమి వ్యక్తి తనదని చెప్పుచు 30 అడుగుల మేర నా భూమిలో కనీలు పాతాడు. నేను తీయబోతే ఎదురు తిరిగి కోప్పడుచున్నాడు. దీనితో నేను తేది 25-10-2021



నాడు మండల సర్వేకు అపై చేశాను. నాది, ప్రక్కవారిది వేరు వేరు సర్వే నెంబర్ లు కాబట్టి సర్వేతో తెలిపోతుందనుకున్నాను. కాని ఈ సర్వేయరు చాలా ఆలస్యం చేశాడు. ప్రక్క వ్యక్తికి నిలకడ లేదు కాబట్టి తేది 28-08-2022 నాడు ప్రైవేట్ సర్వే చేయగా తను నా భూమిలోనికి 30 అడుగుల పైన జరిగాడని తేలింది. క్రొత్త హద్దు రాళ్ళను పాతాము. తెల్లవారి వాటిని తీసివేసి దుర్భాషలాడాడు. దీనిని గమనించిన నేను ఇది మరో భూవివాదము కాగలదని భయపడ్డాను. ఇదే సమయంలో దీనిపైన వ్యామోహము మరింత పెరిగింది. ఫలితంగా భయం ఏర్పడ్డది. ఏ చిన్న ఆపద సంభవించినా తట్టుకోలేని స్థితి కలిగింది. ఈ భూ సమస్య కొరకు తిరిగేటప్పుడు నాలో ఏమాత్రం శక్తిలేని అల్పునిగా భావన కలిగేది. ఫలితంగా మనస్సు అల్లకల్లోలం కాసాగింది. రోజూ స్వామివారిని దీనిని పరిష్కరించమని వేడుకునేవాణ్ణి. ఈ రోజు బాధతో స్వామివారిని ఇలా ప్రార్థించాను. “ప్రభూ! శ్రీవేంకటేశ్వరా! భూ వివాద సమయాన మిమ్ములను ఏవిధంగా క్షణం విరామం లేకుండా ప్రార్థించుదునో అదేవిధముగా మీరిచ్చిన సంకల్పం నెరవేర్చుటకు మిమ్ములను ప్రార్థించెదను. మీ పాదాల సాక్షిగా ప్రమాణము చేసి చెప్పుచున్నాను. ఏ చిన్న లోపము చేయను. నా జీవిత ధ్యేయం మీ సంకల్ప సిద్ధి మాత్రమే” అని ప్రమాణం చేశాను. మరియు ఈ భూ సమస్యను తీర్చమన్నాను. ఈ రోజు శ్రవణా నక్షత్రం కావడం నా భాగ్యం.

నా ప్రార్థనకు అనుగుణంగా స్వామివారు నా సమస్య తీర్చుదునని ఈ క్రింది లీలను చూపారు.

స్వామి అభయం

ఈ ఉదయం 4.55 గంటలకు ఈ కల వచ్చింది. ఇది చాలా చిన్నది, కాని నా సమస్యలను తీర్చుదునని శ్రీవేంకటేశ్వరుడు అభయమిచ్చినట్లు అనిపించింది. చాలాసంతోషించాను. గతకొన్ని రోజుల నుండి నా దమ్మాయిగూడ భూ విషయమై చింతిస్తున్నాను. మనస్సు నిలకడగా లేదు. నా మనస్సు ఎలాంటి భూ సమస్యల పైకి పోకుండా సంకల్ప సిద్ధిపై మాత్రమే కేంద్రీకృతమయ్యేట్లు అనుగ్రహించమని మరి మరి వేడుకున్నాను. దీనితో పాటు నాకున్న మరో భూ సమస్యను కూడా తీర్చమన్నాను. మరియు స్వామివారు ప్రసాదించిన అనుభూతులను ప్రచురించుటకు అనుమతిని కూడా ఇవ్వమని దీనంగా వేడుకున్నాను. ఈ నాటి కలలో వీటన్నింటికి అభయమిచ్చారు.

తేది 10-09-2022 కల : మేము మొన్ననే తిరుపతి నుండి వచ్చాముట. వచ్చినప్పుడు కొన్ని స్వామివారి ప్రసాదమైన లడ్డూలను తెచ్చాము. వాటిని భక్తులకు ఇవ్వడం ఒక సంచిలో పెట్టాము. ఈలోగా ఎవరో మరో భక్తులు కూడా స్వామివారి ప్రసాదమని కొన్ని లడ్డూలను ఇచ్చారు. వీటిని కూడా ఇదే

సంచిలో మా లడ్డూల పైన పెట్టాము. ఈ రోజు నాకు స్వామివారి ప్రసాదమును తినాలనిపించింది. వెంటనే ఈ సంచి దగ్గరకు పోయి పైనున్న ఫ్రెష్ లడ్డూను కొంత ముక్క తుంచుకొని తిన్నాను. చాలా మధురమైన అనుభూతిని పొందాను. వెంటనే క్రింద ఉన్న మేము తెచ్చిన లడ్డూను కూడా కొంత ముక్క తిన్నాను. ఇది కూడా పాడు కాక బాగానే ఉన్నది. ఇది కళ్యాణపు పెద్ద లడ్డూ, సంచిలో క్రింద ఉన్నప్పటికీ ఇది చితికిపోలేదు, రుచి మారలేదు. దీని అనుభూతి పొందుచున్న సమయాన అలారం మ్రోగడంతో మెలకువ వచ్చుట జరిగింది.

దీనర్థం : స్వామివారు నా దమ్మాయిగూడ సమస్యతో పాటు అన్నింటిని తీర్చుదునని అభయమిచ్చాడని భావించాను. కొంత ధైర్యం వచ్చింది. కాని స్వామివారు మాత్రం ఈ సమస్యను ఉపయోగించి నాలో ‘నా’ అన్నది దానితో మరికొన్ని వికారాలను నశింప చేయుటకు, తగిన యోగ్యత సాధించుటకు ఉపయోగించదలచారు. అందుకని నేను మరింత భయపడేటట్లు నా బలహీనతల పైన దెబ్బలు కొట్టుట చిన్నగా ప్రారంభిస్తూ ఈ క్రింది లీల చూపారు.

తేది 24-09-2022 కల : ఈరోజు ఉదయం కలలో నేను పర్మిషన్ తీసుకుని ఒక ఇంటిని నిర్మిస్తున్నాను. ఇంతలో నా వద్దకు ఒక కార్పొరేటర్ వచ్చి నన్ను మరిన్ని డబ్బులు ఇవ్వమని, భవిష్యత్తులో సహాయపడుదునని బలవంతపెట్టాడు. నేను అతనికి ఇంతకుముందే కొంత ఇచ్చాను. కావున ఇంక ఇవ్వలేనని అన్నాను. మరియు ఆయన బలవంతాన్ని చూచి ‘నేను అసలు ఈ ఇంటిని కట్టను, ఇలాగే అమ్మివేస్తాను’ అంటూ ఇంక నీకు ఇవ్వలేనని అన్నాను. నా భార్య కొంచెము దూరము నుండి దీనిని గమనిస్తున్నది. ఇంతే కల.

దీనిని పొందినప్పుడు అర్థం కాలేదు. కాని దీని నిజమైన అర్థం : నా భూ సమస్యలో చాలా ఆర్థిక ఇబ్బందులు ఎదుర్కొందునని, వాటికి తాళలేక ఒక దశలో ఈ భూమిని ఇలాగే అమ్మేయుటకు ప్రయత్నించుదునని అర్థం.

ఒక్క రూపాయి లేని రోజు

తేది 28-09-2022 : ఈ రోజు ఒక ప్రత్యేకమైన రోజు. ఒక గొప్ప విషయము నా జీవితములో జరిగింది.

ఈ రోజు నా వద్ద నాదంటూ ఒక్క రూపాయి లేదు, ఆస్తులు తప్ప. ఈ రోజు నా జీవితములో ఒక ప్రత్యేక అనుభూతిని అనుభవించాను. ప్రభూ! నేను నీ వాడిని, కాపాడమంటూ శ్రీవేంకటేశ్వరుని పాదాలను ఆర్తితో ఆశ్రయించాను. ఈ అనుభూతి మహా అద్భుతంగా ఉంది. అంతే కాకుండా తేది 05-10-2022, వచ్చే దసరా నుండి నా అనుభూతులను చదవటం ప్రారంభించి ఏప్రిల్-2023 నుండి శ్రీవేంకటేశం



మాసపత్రికలో ధారావాహికంగా ప్రచురించుచున్న మొదటిసారి నా భార్యతో చెప్పాను. దీనికామె ముందు కొంత విచారానికి గురైనప్పటికీ తరువాత తేరుకున్నది.

భగవంతుడు ప్రసాదించింది కాదని తపనచే ఇతరమైనది ఎంచుకుని బాధ పడుట

ఈరోజు రెండు కలలు వచ్చాయి. ఈ రెండు కూడా దాదాపు ఒకే అర్థం కలిగి యున్నాయి. కాని ఈ అర్థం ఏమిటన్నది ఆ సమయాన నాకు అర్థం కాలేదు.

మొదటి కల : నేను మరియు ఇద్దరు బంధువులతో కలిసి ఎక్కడికో ప్రయాణములో ఉన్నాము. మేము అత్యంత వేగంగా ప్రయాణించే బులెట్ ట్రైన్ లో ఉన్నాము. కాని ఒకానొక స్టేషన్ లో ఏదో సమస్య వలన ఈ ట్రైన్ ఆగిపోయింది. ఈ ప్రయాణం ఆగిపోవుటను భరించలేక, సమయం వృథా చేయుట ఇష్టం లేక ఆ ట్రైన్ దిగి నడక ప్రారంభించాము. నడుస్తూ ఉంటే కొండలు, గుట్టలు లాంటి ప్రదేశాలు వచ్చాయి. తెల్లని రంగుతో నున్నగా ఉన్న ఉపరితలముతో ఈ గుట్టలు ఉన్నవి. మేము ఒక చిన్నపాటి ఏటవాలుగా ఎత్తున్న ప్రదేశం ఎక్కి వెళ్ళుచున్నాము. కొద్ది దూరం వెళ్ళాక సడన్ గా ఇక ముందుకు వెళ్ళలేనట్లు

ఈ కొండ అక్కడికే ఆగింది. క్రింద లోతైన ప్రదేశం కాబట్టి ముందుకు వెళ్ళలేము. దీనిని గమనించి కొంచెము వెనుకకు తిరిగి ప్రక్కన ఉన్న అత్యంత చిన్నదారి గుండా జాగ్రత్తగా ముందుకు ప్రయాణించాము. అప్పుడు ఈ ఆగిన ట్రైన్ బయలుదేరి పోవుటను గమనించాను. ఎందుకు దిగామనిపించింది కాని చేసేది లేక అట్టే ముందుకు వెళ్ళాము. ఇది మొదటి కల.

రెండవ కల : ఇందులో నేను, నాకు తెలిసిన వారితో కలిసి ఒక పెద్ద మైదానంలో జరిగే ఎగ్జిబిషన్ కు వెళ్ళాను. ఆ ఎగ్జిబిషన్ లో ప్రవేశించిన తరువాత ఎందుకో నచ్చక సమయం కంటే ముందే తిరిగి వెళ్ళాలని గేటు వరకు వచ్చాను. కాని దాని గేట్లు మూసివేశారు. అవి చాలా పెద్ద గేట్లు. ఒక 20 అడుగుల వెడల్పు, అంతే ఎత్తు కలిగి ఇనుముతో చేయబడి ఉన్నవి. వీటికి రంగులు వేయుటకై లోపలి నుండి కట్టెలు కట్టబడ్డవి (స్కఫోల్డింగ్). ఈ గేటు మూసి ఉండుట వలన బయటకు వెళ్ళలేకపోయాము. కొద్ది కాలము ఆగితే బహుశా తీసేవారేమో కాని మా తపన చేత కాలాన్ని వృథా చేయుట ఇష్టం లేక, ఈ కట్టెల సాయంతో ఇరవై అడుగుల గేటును ఎక్కి ముందువైపు దిగ చూచాను. కాని ఈ కట్టెలు ముందు వైపు కట్టి లేవు. లోన వైపు మాత్రమే కట్టారు. అందుకని పైన ఉన్న నేను క్రిందకు దిగలేకపోయాను,





పడుదుననే భయము పట్టుకుంది. గేటుపైన కూడా ఎక్కువ కాలము ఉండలేను, కావున భయపడ్డాను. అరికాళ్ళ నుండి భయముతో కూడిన వణుకు పుట్టింది. తిరిగి లోపలి ప్రక్కనుండి క్రిందికి దిగగానే ఏదో పని నిమిత్తమై గేటు ప్రక్కన గల ఒక వికెట్ గేటు ఏదో అవసర నిమిత్తము తెరువబడ్డది. నేను ఇదే అదునని భావించి దాని నుండి బయటికి వచ్చాను. కల చెదిరింది.

కాని దాని నిజమైన అర్థం ఇలా ఉంది.

ఓయీ! నీకు కల్పించిన పరిస్థితులను ఉపయోగించి అభ్యాస వైరాగ్యాల ద్వారా కొంతకాలం సాధన చేస్తే అనుకున్న స్థితి సిద్ధిస్తుందని చెప్పారు. కాని నేను మాత్రం కాలం వృథా చేయుట నచ్చక త్వరగా సాధించాలనే తపనతో వివిధ ప్రయత్నాలు చేసి భంగపడుటతో పాటు భయముచే వణుకు స్థితి కలుగునని చెప్పారు.

నిజానికి నాకు ఎదురైన ప్రతి సమస్య యోగ్యత సాధించుటకే నిర్దేశించిందని భావించిన నేను ఈ భూ సమస్యను 'నా' అన్నది నశింప చేసుకొనుటకు ఉపయోగిస్తూ సాధన చేయాలనుకున్నాను. అందుకే త్వరగా పూర్తి చేయాలని తపిస్తూ బాధపడ్డాను.

అనుభూతుల ప్రచురణకు స్వామివారి మంగళా శాసనములు

నా జీవితములో ఎదురైన ప్రతి సంఘటన నా లక్ష్య సాధనకు ఉపయోగపడే విధంగా వాడుకోవాలనుకున్నాను. తేది 05-10-2022 బుధవారము రోజున దసరా శ్రవణా నక్షత్రము. శ్రీవేంకటేశ్వర మహామంత్ర పీఠం ఆవిర్భావం రోజు కావడం వలన స్వామివారికి పూజ చేసి గత 20 సంవత్సరాల నుండి చేసిన సేవలను నివేదిస్తూ ఇలా ప్రార్థించాను. “ప్రభూ! శ్రీవేంకటేశ్వరా! మీరు నా ప్రభువు, నేను మీ సేవకుడను, నాకు మీరే ఈ జన్మను ప్రసాదించారు. నేను అత్యంత సాధారణ వ్యక్తినైనప్పటికీ, నాకు ఎన్నో అనుభూతులను కల్పించి, నాచే ఎన్నో పనులను చేయిస్తున్నారు. 2000 సంవత్సరం నుండి ప్రారంభమైన మీ లీలలు నేటికీ కొనసాగుచున్నవి. వీటి ప్రభావముచే మీకు, మీ భక్తులకు సేవలు చేస్తున్నాను. ప్రస్తుతం లక్ష్యసాధన దిశగా పయనిస్తున్నాననుకుంటున్నాను. ఇదంతా మీ అనుగ్రహము, మీ శక్తి వల్లనే సాధ్యమవుతుంది. లక్ష్య సాధనకు నా ఒక్కని శక్తి సరిపోదు. భాగవతుల ఆశీర్వాదముతో పాటు వారి శక్తులను కూడగట్టుకోవాలని నిర్ణయించుకున్నాను. అందులకు మీరు నాకు ప్రసాదించిన మొత్తం అనుభూతులను శ్రీవేంకటేశం మాసపత్రికలో ధారావాహికంగా ప్రచురించాలనుకున్నాను. ఇలా అనుభూతులను

ప్రచురిస్తూ భాగవతుల శక్తులను ఆశీర్వాద రూపకంగా పొందదలచుకున్నాను. మరియు ఆసక్తి ఉన్న భక్తులకు హరినామ క్షేత్ర నిర్మాణములో అవకాశం ఇవ్వదలచుకున్నాను. అందుకు మిమ్ములను అనుమతించుమని, మరియు ఆశీర్వదించుమని వేడుకుంటున్నానని ప్రార్థించాను. తేది 05-10-2022 నాడు ఉదయం 11.19 గంటల నుండి నా అనుభూతులను చదువుట ప్రారంభించాను. స్వామివారు తప్పక నన్ను ఆశీర్వదించగలరనే విశ్వాసము నాలో ఉండెను.

అన్నట్లే తేది 07-10-2022 ఉదయం దాదాపు 5 గంటల ప్రాంతమున ఈ కల వచ్చింది. ఇందులో నేను ప్రారంభించబోయే ఒక కార్యక్రమానికి దివ్య ప్రబంధ పారాయణం చేసి మంగళా శాసనము చేయుటకు శ్రీశ్రీశ్రీ రామచంద్ర రామానుజ జీయర్ స్వామివారు వారి శిష్య బృందముతో వచ్చారు. ఇది ఒక అద్భుతమైన లీల ఈ విధముగా ఉన్నది.

తేది 07-10-2022 కల : అది మా ఇల్లు. ప్రస్తుతం మేము నివసిస్తున్న హైదరాబాద్ లోనిది లేదా ఊరిలోనిది కాదు. ఒక క్రొత్త ప్రాంతములో ఉన్నది. అది ఒక మెయిన్ రోడ్డు పైన ఉన్నది. నేను మా ఇంటి ముందు ఉన్న రోడ్డుపై నా అనుచరులతో నిలబడి ఏదో మాట్లాడుచున్నాను. పూజ దుస్తులు ధరించి ఉన్నాను. రేపు మా ఇంటిలో ఏదో ఒక పూజ కార్యక్రమమును ఏర్పాటు చేయాలి కావున తగిన ఏర్పాట్లలో మునిగి ఉన్నాను. మా ఇంటి ముందు చాలా పొడుగాటి రోడ్డు ఉన్నది. చాలా దూరము వరకు ఇరుప్రక్కల కనబడుచున్నది. ఇంతలో ఆ రోడ్డుకు చాలా దూరములో కొందరు భాగవతులు ముఖ్యముగా శ్రీశ్రీశ్రీ రామచంద్ర రామానుజ జీయర్ స్వామివారి అనుచరులు కనబడ్డారు. వారు ఒక ఇంటి వద్ద ప్రబంధ పారాయణము



సరళ

శ్రీ శ్రీ శ్రీ రామచంద్ర రామానుజ జీయర్ స్వామి వారు
ఆశీర్వదించుట (లీల 7-10-2022)



చేసి ఆ యజమానిని ఆశీర్వదించారు. పిదప వారు మా ఇంటి వైపు వచ్చి నా వద్ద ఆగి నాతో ఇలా మాట్లాడారు. శ్రీశ్రీశ్రీ రామచంద్ర రామానుజ జీయర్ స్వామివారు ముఖ్యంగా నా కోసమే ఇక్కడికి వచ్చారట. రేపు ఇక్కడ ప్రబంధ పారాయణము జరిపించుట కోసమే వచ్చారని అన్నారు. మీరు ఏదో కార్యక్రమము ప్రారంభిస్తున్నారట, అందుకోసమే వచ్చారని చెప్పి, రిహార్సల్ గా ఆ భక్తులు రెండు బృందాలుగా విడిపోయి ఎదురెదురుగా నిలిచి ప్రబంధాన్ని చదువ ప్రారంభించారు. ఇంతే కల.

స్వామివారు నా అనుభూతుల ప్రచురణకు మరియు భాగవతుల ఆశీర్వాదములను పొందుటకు ఒప్పుకుంటూ ఆశీర్వాదములు అందించారని భావించాను. ఎంతో సంతోషించాను.

వైరాగ్య జీజం నాటుట - పవిత్రస్నానం చేయించుట

తేది 13-10-2022 : అనుభూతుల ప్రచురణకు వీలుగా నేను పొందిన మొత్తం అనుభూతులను మళ్ళీ ఒకసారి చదవాలనుకున్నాను. గతంలో స్వామివారి ఆజ్ఞ ప్రకారం 2000 సంవత్సరం నుండి తేది 12-02-2021 వరకు పొందిన మొత్తం అనుభూతులను ఒకసారి చదివినాను. ఇప్పుడు ఆ తరువాత పొందిన వాటిని ఒక పర్యాయం చదివి, ఆ తరువాత 2000 సంవత్సరం నుండి పొందిన మొత్తం అనుభూతులను మళ్ళీ ఒకసారి వరుస క్రమములో చదవవలెనని నిర్ణయించాను. అనుకున్నట్లే దసరా తేది 05-10-2022 నుండి తరువాత పొందిన వాటిని చదివాను. వీటిని నిన్నటివరకు అంటే తేది 12-10-2022 వరకు పూర్తి చేశాను. నిన్న సాయంత్రం ఇక రేపటినుండి మొదటి నుండి అంటే 2000 సంవత్సరం నుండి పొందిన అన్ని అనుభూతులను ప్రచురణకు వీలుగా ఒక పర్యాయం చదవాలని భావించాను.

ఈ అనుభూతుల ప్రచురణ అత్యంత ముఖ్యమైన విషయము. ఇదే నన్ను స్వామివారి సంకల్పములో గెలిపించు శక్తిని ప్రసాదించగలదు. కాబట్టి ఇది నా జీవితానికి ఒక మైలురాయి వంటిది, అత్యంత ముఖ్యమైనది అనుకున్నాను. అందుకని నా మనస్సును అన్యధా పోనివ్వక, శ్రీవేంకటేశ్వరుడే నా లక్ష్యం, అనే అభిప్రాయముతో చదవాలనుకున్నాను. శ్రీవేంకటేశ్వరుడు కూడా నా పట్టుదలను మరింత పటిష్ఠంగా పెంచి దృఢ సంకల్పముతో చేయమన్నాడు. మరియు దీనిని జీవన్మరణ సమస్య లాగా సృష్టించాడు. జీవితంపై వైరాగ్య స్థితి కల్పించాడు. వాటిని ఒకసారి చూద్దాం.

తేది 12-10-2022 సాయంత్రం మా డాక్టర్ గారు జనరల్ చెక్ప్ చేసి నా హృదయ నాళాలలో మల్టిపుల్ బ్లాక్స్ ఉన్నట్లు చెప్పారు. యాంజియోగ్రామ్ చేయవలెనని, దాని రిజల్టును

బట్టి మళ్ళీ స్టంట్ వేయడమో లేదా మందులతో సరిపెట్టుటనో అవసరమని సూచించాడు. ఈ విషయం తెలిసిన వెంటనే నేను, నా భార్య చాలా బాధపడ్డాము, విరక్తికి లోనైనాము. నాకు మాత్రం ఇక జీవితం పైన ఆశ తగ్గింది. ఆస్తులు, అంతస్తులు ఎందుకు, ఈ భూమి, డబ్బు ఏమి చేయడానికనిపించింది. జీవితం పట్ల వైరాగ్యం ఏర్పడ్డది. చివరికి నా ప్రభు తిరుమల శ్రీవేంకటేశ్వరుణ్ణి తీవ్రంగా, రకరకాలుగా ప్రార్థించాను. ప్రభూ! నా జీవితంలో మీరు నాకు అప్పగించిన సంకల్పాన్ని నెరవేర్చేవరకు ఈ జీవితాన్ని కొనసాగించమన్నాను. ఈ జీవితములో మిమ్మల్ని పొంది, తనివితీరా దర్శించి, మీతో రెండు మాటలు మాట్లాడి, మీ పాదపూజ చేసి మిమ్ములను హరినామ క్షేత్రములో కూర్చుండబెట్టిన తరువాత అంటే హరినామక్షేత్రం ప్రారంభించిన తరువాత తీసుకు పొండన్నాను. అంతవరకు ఈ భూమి మీదనే ఉండనిచ్చి మీ సంకల్పాన్ని నెరవేర్చుటకు నా వంతు ప్రయత్నం చేయనివ్వండని పదే పదే వేడుకున్నాను. మరియు నా మనస్సును ఇతర విషయాల పట్ల మరల్చునని ప్రమాణం చేశాను. నాకున్న సర్వదాస్తిని మరోమారు ధారపోశాను. మా తోటబావి వద్ద గల మొత్తం పొలమును ధారపోస్తున్నానని, మీకు కావలసినంత తీసుకొమ్మని అన్నాను. మొత్తం హైదరాబాద్ మరియు ఊరిలో నాకున్న సమస్తం మీదేనన్నాను. చివరికి మిమ్మల్ని తనివితీరా దర్శించి, సంకల్పాన్ని నెరవేర్చిన తరువాత తీసుకుపొమ్మని వేడుకున్నాను.

దీనికి బదులుగా స్వామివారు ఒక పొంతన లేని ఈ క్రింది విధమైన కలను ప్రసాదించారు.

తేది 13-10-2022 కల : ఈ కలలో నేను ఒక చిన్నపిల్లవానితో కలిసి ఊరు బయట ఉన్న ఏటి లోనికి పవిత్ర స్నానానికి వెళ్ళాను. అందులో నీరు ప్రవహిస్తున్నది. ఒక దగ్గర ఈ ప్రవాహము వెడల్పుగా, కొంచెం బావిలాగా, అక్కడక్కడ మనము కూర్చుండుటకు, పట్టుకొనుటకు వీలైన బండలు ఉన్నవి. అక్కడ కొంచెం లోతుగా ఉన్నది. ఆ బావిలోని నీరు బయటికి ప్రవహిస్తున్నది. నీరు అతి పవిత్రంగా ఉన్నది. నీటి అడుగు భాగం కూడా స్పష్టంగా చూడగలము. అంతటి స్పష్టత కలిగి ఉన్నది. నేను ధోవతి కట్టుకుని స్వామిని స్మరిస్తూ మూడు మునకలు వేసి నీటినుండి బయటకు వచ్చాను. ఇంటిలో ఏదో ఒక కార్యక్రమమును ప్రారంభించే ముందు పూజ లాంటి కార్యక్రమమును చేయుటకని ఆ అబ్బాయితో కలిసి ఇంటికి వెళ్ళసాగాను. ఆ అబ్బాయి కూడా అదృశ్య రూపుడే! ఇంతే కల.

మరణశయ్యపై ఉన్న వ్యక్తి అంతా నిజమే చెబుతాడు, అబద్ధం చెప్పడు

తేది 14-10-2022 : ఈ రోజు గత 3 రోజుల నుండి జరిగిన



విషయాన్ని ఇలా పునరావృతం చేసుకున్నాను.

తేది 12-10-2022 నాడు, నా హృదయపు నాళాలలో మల్టిపుల్ బ్లాక్స్ ఉన్నవని డాక్టర్ గారు చెప్పారు. తొందరగా యాంజియోగ్రామ్ చేసి, స్టెంట్ కాని, బైపాస్ కాని చేయవలసి ఉన్నదని చెప్పారు. ఆ మాట వినగానే నేను మరియు నా భార్య వైరాగ్యానికి గురైనాము. లోకంతో సంబంధం తెగిపోయినట్లు అనిపించింది. మరణం అందరికీ వస్తుంది, కాని అది మనవరకు వస్తేనే దాని విలువ తెలుస్తుంది. ఆ రోజు చాలా దీనంగా, స్వామివారిని మరీ మరీ ప్రార్థించాము. మిమ్ములను ఈ జన్మలో పొందే అవకాశమును కల్పించమని వేడుకున్నాను.

అదే రోజు రాత్రి కలలో నేను పూజ దుస్తులతో, ఏదో ఒక శుభకార్యాన్ని మొదలుపెట్టుటకు ముందు ఒక పవిత్ర తీర్థమునకు వెళ్ళి మూడు మునకలు వేశాను. దాని అర్థం నాకు తెలియలేదు. ఒకప్రక్క నా ఆరోగ్యం బాగాలేదు, మరోప్రక్క పవిత్ర కార్యాన్ని మొదలుపెట్టుటకని పవిత్ర నదిలో స్నానం చేశాను. రెండు భిన్నమైన ధృవాలుగా తోచినవి. నా భార్య మాత్రం, తొందరగా హాస్పటల్స్ కు వెళ్ళి పరీక్షలు చేయించుకుందామనే ఆలోచనలతో ఉన్నది. నేను మాత్రం శ్రీవేంకటేశ్వరుని ఆజ్ఞ లేనిది ఏదీ జరగదని భావించి, అదంతా స్వామివారి లీలగా భావించాను. నా భార్యకు స్వాంతన చేకూర్చే విధంగా ఏమీ కాదని ధైర్యం చెప్పాను. ఒక 20-25 రోజుల వరకు కొన్ని ఆయుర్వేద ఉపచారాలు వాడి తగ్గకుంటే వెళదామన్నాను. చివరికి ఆమె ఒప్పుకున్నది. ఇంతలో ఆ ఉదయం నా మనస్సులో ఒక ఆలోచన వచ్చింది. గతంలో అంటే... 2009 సంవత్సరంలో స్వామివారి అనుభూతులను మొదటిసారి ప్రచురించు సమయాన, నాకంటూ ఏమీ దాచుకోకుండా, వ్యక్తిగత విషయాలు, కుటుంబ విషయాలు, ఇతరులకు తెలుపరానివి, తెలుపదగినవి అంటూ భేదం చూపకుండా తెలియపరచినందుకు సురేఖ నొచ్చుకున్నది. అయితే ఈసారి మాత్రం అలా కాకుండా మేము పొందిన, అనుభవించిన అన్ని విషయాలను తెలియపరిచేవి, తెలియపరచరానివని భేదభావం లేకుండా, “మరణశయ్యపై ఉన్న వ్యక్తి చెప్పేది అన్నీ నిజాలే” అనే చందంగా తెలియపరచవలెననే భావం ఏర్పడ్డది. ఈ విషయాన్ని నా భార్యకు చెప్పి, తాను ఏమాత్రం అడ్డురానని ప్రార్థించమన్నాను. అన్ని విషయాలు జరిగినవి జరిగినట్లు తెలుపుటకు తనకు ఎలాంటి అభ్యంతరం లేదని స్వామివారితో ప్రార్థించమన్నాను. మన జీవితం తెరచిన పుస్తకం లాగా ఉండాలని స్వామివారి అభిమతం అన్నాను. ఈ మాటను సురేఖతో చెప్పేటప్పుడు ఒక దివ్యశక్తి నాలో ప్రవేశించి నా చేత ఈ మాట అనిపిస్తున్నదన్న భావన కలిగింది. మరియు దీనిద్వారా నా శరీరము బాగుపడమని, హాస్పిటల్ కు వెళ్ళవలసిన పని లేదని, స్వామివారే అన్నీ చూచుకుంటారని చెప్పాను.

నేను కూడా స్వామివారితో ఇలాగే ప్రార్థించాను. నేను మీవాడినని, మీ సంకల్పాన్ని నెరవేర్చుటే నా ధ్యేయమని, అందుకే మరికొంత జీవితాన్ని భిక్ష పెట్టుమని ప్రార్థించాను. ఈ జీవితంలో మిమ్మల్ని పొంది, మీతో మాట్లాడి, మీ పాదపూజ చేసి, హరినామ క్షేత్రమును ఏర్పాటు చేసి, కనీసం రెండు సంవత్సరాలు నిర్వహించిన పిదప మీ ఇష్టం వచ్చినట్లు చేసుకొమ్మన్నాను. అంతవరకు ఆయురారోగ్యాలను ఇవ్వవలసిందిగా ప్రార్థించాను.

అంతేకాకుండా స్వామివారితో, నేను పొందిన అన్ని విషయాలు ఉన్నదున్నట్లు తెలుపుటకు, మరియు హరినామక్షేత్రం ఏర్పాటుకు అవసరమైన భూమితో పాటు కావలసినంత ధనమును ఖర్చుపెట్టుటకు వెనకాడకుండా నేను నా భార్యను ఒప్పించెదనని, ఇది నా బాధ్యతగా తీసుకుంటానని ప్రార్థించాను.

ఇక ఈ లీల ఏమౌతుందో చూడాలనుకున్నాను. కొన్ని ఆయుర్వేద ఉపచారాలను సేవిస్తూ, ప్రతిక్షణం స్వామివారిని అత్యంత దీనంగా ప్రార్థించుట మొదలు పెట్టాము. ఎలాగైనా స్వామి పరీక్షలో ఉత్తీర్ణుణ్ణి కావాలని, స్వామి సంకల్పాన్ని నెరవేర్చి తీరాలనే పట్టుదల నా నరనరాలలో జీర్ణించుకున్నది. దీనిని స్వామివారు ఒక చక్కని లీల ద్వారా నా హృదయములోని భావాన్ని అద్దం లాగా చూపెట్టారు.

నాలోని పట్టుదలను చూపుట

కల : ఒక సమయంలో స్వామివారు నన్ను ఉస్మానియా ఇంజనీరింగ్ కళాశాలలో ఎం.టెక్ లో చేర్పించారు. ఆధ్యాత్మిక విద్యను అభ్యసించి ఉత్తీర్ణుణ్ణి కమ్మన్నారు. కాని గత కొన్ని సంవత్సరాల నుండి అశ్రద్ధ వల్ల, కళాశాలకు సరిగా పోలేదు, పరీక్షలు వ్రాయలేదు, ఉత్తీర్ణుణ్ణి కాలేదు. కాని ఈ మధ్యన ఎలాగైనా ప్రతి తరగతికి తప్పక హాజరు కావాలని, పరీక్షలో ఉత్తీర్ణుడను కావాలనే పట్టుదల తారాస్థాయికి చేరింది. దీనిని స్వామివారు ఈ క్రింది లీల ద్వారా చూపారు.

తేది 16-10-2022 కల : ఈ మధ్యన నేను సరైన విధంగానే విద్యనభ్యసిస్తున్నాను. కాని ఒక రోజు కొన్ని కారణాల వల్ల కళాశాలకు పోవుట అలస్యమైంది. సమయం దాటింది కాబట్టి కళాశాలలోని కారిడార్ లో మా తరగతి గదికి వెళ్ళే మార్గమును కొలాప్పిబుల్ గేటు ద్వారా మూసివేశారు. ఎంత బ్రతిమలాడినా లోనికి పోనీయలేదు. ఎలాగైనా తరగతి లోని పాఠాలను విని తీరాలని భావించాను. ఇంతలో స్వామి కృపతో చక్కని ఆలోచన వచ్చింది. నేను ఆ కళాశాల ఫత్త్ పైకి ఎక్కాను. ఆ తరువాత మా తరగతి ఎక్కడుందో గుర్తించి, ఒక త్రాడు సహాయముతో ఆ తరగతి కిటికీ బయటి ప్రక్క వ్రేలాడాను. ఆ తరువాత కిటికీని ఆసరాగా చేసుకొని, అక్కడనే నిలబడి లోన జరిగే విషయములను తెలుసుకున్నాను. లోన నాతోపాటు



బయట వ్రేలాడుచు పారాలు వినుట (లీల 16-10-2022)

చదువుచున్న తోటి విద్యార్థులను చూచాను. నేను రాకముందు ఏ విషయము చెప్పారో వారిని అడిగి తెలుసుకున్నాను. ఇంతే కల.

ఈ విధంగా స్వామివారి సంకల్పం ఏ విధంగానైనా నెరవేర్చాలని సాధన జరుగుచున్నది.

ఈ లీలలను ప్రచురిస్తున్నాము. కావున ఈ లీలలను చదివిన ప్రతి భక్తుడు వయస్సు, లింగ భేదం లేకుండా స్వామి వారిని స్మరించి సంకల్పం నెరవేరాలని ప్రార్థిస్తూ ఆశీర్వాదించగలరని ప్రార్థన.

ఈ కాలములో జరిగిన కళ్యాణాలు :
21వ కళ్యాణం నుండి 27 వ కళ్యాణం వరకు మొత్తం 7 కళ్యాణాలు జరిగాయి.

నా దశ : అడ్డుగా ఉన్న మాయ తొలగిపోయింది. స్వామివారిని చిన్నగుండవెల్లిలో స్థిరనివాసం కోసం ఊరందరిచే ప్రార్థింప చేశాను. హరినామ క్షేత్రానికి 'ఏకాంగి'గా నియమించారు. అనుభూతులు ప్రచురించుమన్నారు. కఠిన శిక్షణ జరుగుచున్నది.

భాగవత ఆశీర్వాదము :

తిరుమల శ్రీవేంకటేశ్వరుని ఆజ్ఞచే కేవలము మీ యొక్క ఆశీర్వాదము పొందుటకని, మరియు స్వామి సంకల్పములోకనీసం ఆశీర్వాదరూపకంగా నైనా మిమ్మల్ని భాగస్వాములుగ చేయుటకు

శ్రీవేంకటేశ్వర పాదసేవకుడు

గోవిందదాసు (పుల్లగూర్ల సాయిరెడ్డి)

ఇ.నెం.1-1-53, వీధి నెం.1.హబ్బిగూడ, హైదరాబాద్. ఫోన్: 040-2717505

హరినామక్షేత్రానికి స్వామివారి ఆజ్ఞ

తిరుమల ప్రతిరూప ఆలయమైన హరినామక్షేత్రం నిర్మించుటకు ఎట్టకేలకు తిరుమల స్వామివారు ఆజ్ఞ ఇచ్చారని తెలుపుటకు సంతోషిస్తున్నాము. శ్రీశ్రీశ్రీ దేవనాథ్ జీయర్ స్వామివారి ప్రత్యక్ష పర్యవేక్షణ, మంగళాశాసనములతో శ్రీ పరాభవ నామ సంవత్సర నిజ జ్యేష్ఠ మాస, కృష్ణపక్ష తృతీయ గురువారం శ్రవణ నక్షత్ర యుక్త శుభ కర్మాటక లగ్నము నందు అనగా తేది 02-07-2026 ఉదయం 8.46 గంటలకు వైఖానస భగవత్ శాస్త్రోక్తంగా నిర్ణయింపబడినది. దీనిని స్వామికృపతో చిన్నగుండవెల్లి (సిద్ధిపేట) లో మా తోట బావి వద్ద శ్రీమాన్ రమణాచారి గారి నేతృత్వములో తిరుమల వైఖానస పండితులచే శంకుస్థాపన చేయబడును.

ఆసక్తి గల భక్తులు స్వామికి అత్యంత ప్రియమైన ఈ ఆలయ నిర్మాణములో ఏ విధంగానైనా పాలు పంచుకుని శ్రీవేంకటేశ్వరుని కృపను పొందగలరని ఆశిస్తున్నాము.

గోవింద దాసు, (పుల్లగూర్ల సాయిరెడ్డి) 9348212354



తిరుమల శ్రీ వేంకటేశ్వరుని దిశానిర్దేశం

**స్వామివారి
700 దివ్యలీలలు**

**1వ మరియు 2వ
సంపుటములు
ఉచిత పంపిణీ**



ఆసక్తి కలవారు ఈ క్రింది అడ్రస్ నుండి నేరుగా పొందవచ్చును. లేదా పోస్టు ద్వారా పొందగోరు వారు పోస్టు ఖర్చుల నిమిత్తం సంపుటము ఒకంటికి రూ.

75/- లను పోస్ట్ పే / గూగుల్ పే / పేటీఎం ద్వారా 9348212354కు

మీ అడ్రస్ తో పాటు పంపి పొందవచ్చును.

శ్రీ వేంకటేశ్వర మహామంత్ర పీఠం

ఇ.నం. 1-1-53, వీధి నం.1, హబ్సిగూడ,
హైదరాబాద్ - 500 007. ఫోన్:040-27175050,
సెల్: 93482 12354 (మెసేజ్ మాత్రమే)



తిరుమల శ్రీ వేంకటేశ్వరుని దిశానిర్దేశం స్వామి వారి దివ్య లీలలు

ప్రతి నెల ప్రచురించు ఈ అనుభూతుల హాట్ కాపీ కోరువారు 'శ్రీ వేంకటేశం'
మాసపత్రికకు సూచించిన విధంగా చందాదారులుగా కాగలరు.



☐ 2 సం॥	500-00
☐ 4 సం॥	1,000-00
☐ జీవిత చందా	5,000-00
☐ పోషకులు	10,000-00
☐ రాజపోషకులు	50,000-00

9348212354

నంబర్ కు పేటీఎం / ఫోన్ పే / గూగుల్ పే ద్వారా జమచేసి
మీ చిరునామాతోపాటు మాకు తెలపండి.

లేదా శ్రీ వేంకటేశం పేరుపైన ఎం.ఓ / డి.డి. / క్రాస్డ్ చెక్ ను లేదా

Srivenkatesham A/c no. S.B. 11002191002593

(Ifsc Code: PUNB0110010) Punjab National Bank,

Habsiguda, Hyderabad లోచేరునట్లు.

ఆన్లైన్ ద్వారా కాని చెల్లించి మాకు తెలియజేయండి.

paytm



PhonePe



Google Pay

మా చిరునామా: శ్రీ వేంకటేశం, ఆధ్యాత్మిక మాసపత్రిక
ఇం.నెం. 1-1-53, వీధి నెం. 1, హబ్సిగూడ, హైదరాబాద్-500 007.
ఫోన్: 040-27175050, సెల్: 9348212354
Email: srivenkatesham@gmail.com
Visit: www.srivenkatesham.org